

ఖాళీస్థానాలు

అతను కే.జి. హాస్పిటల్ వరండాలో నడుస్తున్నాడు - బయటికి రావడానికి గేటు దగ్గరకి. అతని మొహం పాత బ్రౌన్ పేపర్లా వుంది. అతని చొక్కా పాలిపోయిన నీలిరంగులో అతన్ని కానట్టుగా వుంది. పైజామాలా వున్న ప్యాంటు ఇస్త్రీ మడతలు పోయి మోకాళ్ల ముందు అసహ్యంగా వుబ్బి, వెనక మడతలు పడిపోయి వుంది. ఆ బట్టల్లో అతని పాతికేళ్లూ నీరసంగా బలహీనంగా నలభై యేళ్లలా కనిపిస్తున్నాయి.

అతను చాలా చికాగ్గా బయటికొస్తున్నాడు - మెల్లగానే.

హాస్పిటల్లో అతని తల్లి ఆవిడకీ, అతనికీ తెలీని జబ్బుతో పడి వుంది.

హాస్పిటల్ వరండాలో నుంచి అతను బయటికొచ్చి గేటుదగ్గర నిలబడ్డాడు. అతని వెనక నిస్తేజంగా రోగిలాగా వుంది హాస్పిటల్.

ప్యాంటు జేబులో డబ్బుల్ని తడిమింది అతని కుడిచేయి. వేళ్లకి ఒక పది పైసల బిళ్ల, ఒక అయిదు పైసల బిళ్లా తగిలాయి. మురికి గుంటనీట్లో అడుగున జాగ్రత్తగా దాక్కున్న కప్ప పిల్లల్లా.

నేను పదిహేను పైసల మనిషిని. ధరలు ఆకాశాన్ని పెళ్లి చేసుకున్న ఈ విశాఖపట్నంలో నేను పదిహేను పైసల మనిషిని. ఈ పదిహేను పైసల్లో నేనో ఖాళీ సీసా కొనుక్కోవాలి, ఆ నర్సు ఎడమ రొమ్ము గోక్కుంటూ “సీసా తేలేదా? తెచ్చుకో, మందు పోసిస్తా” అంది. “మీ దగ్గరుంటే....” అంటూ నసిగితే “నేనేవైనా సీసాల్యాపారం చేస్తున్నానేటి?” అంది చికాగ్గా. ఏయ్! గొట్టం ప్యాంట్ డాక్టర్ కుర్రాడా! నువ్వు హాయిగా జాయిగా డాక్టరైపోయావ్. నీకు డబ్బుంది. నాకు లేదు. అవకాశం నీది. ఆకాశం నాది. నేను బీదాణ్ణి. నాకు తెలిసిన యిరవై యేళ్ల నుంచీ నేను బీదాణ్ణి. నా బాబూ, నా బాబూ, నా తాతా, నా ముత్తాతా అంతా బీదాళ్లే అయ్యుంటారు బాబూ. వో వో కారులో కుక్కతో పోతున్న టక్కుల పిల్లా! నీ కుక్క కారులోంచి ఏం దర్జాగా మనుషుల్ని చూస్తోంది. పో పో! నీ కుక్కకి వీధికుక్కలు కుక్కల్లా కనిపించవ్.

పోవే పిల్లా పో.

పోయి చూడు ఆ లీలా మహల్లో.

ఇంగ్లీష్ సిన్మానీ!

అమ్మా! నువ్వెవర్ని? ఏ వీధి నాది! ఏ మురికివాడలో ఏ గుడిసె నీడ నీది? ఎందుకలా ముళ్లకంపలా నీ జుట్టు? పొగబారిన చూరులాంటి కళ్లలో - ఏమిటది చూపా? తల్లీ! ఏవిట్నీ బాధ? ఏవిట్నీ కథ? నీకు తల్లి తండ్రి భర్తా లేరా? పిల్లా పీచూ చీకుచింతా వున్నాయా? అలా వెళ్లకమ్మా - సగం నీళ్ల మట్టికుండ నడుస్తున్నట్టు అలా వెళ్లకమ్మా! శ్రుతి తప్పిన గీతం ఏడుస్తున్నట్టు.... హేయ్, పందీ! హాస్పిటల్లో రౌండ్లు కొట్టి వస్తున్నావా? ఏవే మూలల కెళ్లావ్? ఏవే పెంటల్ తిన్నావ్? పెంటల్ చెప్పిన కథలు చెప్పు - ఎవడికి అజీర్లం? ఎవడికి కలరా? ఇంకెవడికి నెత్తురు విరేచనాలు?

చెప్పు పందీ చెప్పు.

నీవు చెప్పిన కథలనేవీ పత్రికల్వేయవ్.

ఏయేయ్! గుర్రంపిల్లా కాలేజీ గర్లా! చంపకు! తెంపకు నరాల తాళ్లు. మొన్న నీలాంటిదే పెటపెట్లాడెదెవతో - ఆ లక్ష్మీ టాకీస్ దగ్గర రూపాయి తీసుకొని బుగ్గకొరికి, మెడ నిమిరి రోగాల్లేని రేవతంటే ఏ రిక్తకైనా తెలుసంటూ, ఛ! పచ్చి లంజ. రోగాల రొంపి. “అప్పుడేతైంది నాయనా, బాధ! అబ్బా అంటున్నావ్ యిప్పుడింజషనిస్తుంటే? అన్నాడు ఆ కంపొండరు. ఒరే! రోగాలగూట్లో తొంగనే మనిషీ! ఏం చేయను రోగాలైచ్చుకోక!

అతను హాస్పిటల్ గేటు దగ్గరే నిలబడి వున్నాడు.

గేటు పక్కనే కుష్టురోగి చర్మంలా వున్న పాత బల్లల మీద రంగు రంగుల బందీల్లాగా ఖాళీ సీసాలు - అమ్మకానికి. ఆ బల్లల పక్కనే చిన్న చిన్న బల్లల మీద నిలవ రొట్టెలు. కుళ్లిన ద్రాక్షపళ్ళు, పునుకులూ, పాసిన యిడ్డీలూ, ఎండిపోయిన బత్తాయిలూ, మధ్య మధ్య వాటినన్నిట్రీ పలకరిస్తొన్న ఈగలూ.

ఆ బల్లలకి కాస్త వెనక హాస్పిటల్ గోడ ప్రక్కన మురికి కాలవ. అందులో రోడ్డు మట్టానికి గజం కింద నీళ్లు మురిగ్గా నల్లగా సిరా పారుతున్నట్లు, పెంటా, నీరూ, కంపూ తేలిపోతూ మురికికాలవ గట్టుమీద ఏడెనిమిదేళ్ల యిద్దరాడపిల్లలూ, పదేళ్ల కుర్రాడు. దొడ్డికి కులాసాగా కూచుని ఒక్కొక్కళ్లు పోసిన వుచ్చ ఎంత పొడవై ఎంత దూరం పాకిందో గొప్పగా చెప్పుకుంటూ, ఒకళ్ళొకళ్లు డబాయించుకుంటూ, వాళ్లకి కాస్త దూరంగా ఒక ముసిలి కుక్కా; నాలుగు పంది పిల్లలూ పెంటలు కెలుకుతూ తింటూ.

హాస్పిటల్ గేటుకి ఎదురుగా, రోడ్డుకి అవతలివైపున వాలులో హోటళ్ళూ, బేకరీలూ, షాపులూ, రోడ్డుమీద కార్లూ, సైకిళ్ళూ, స్కూటర్లూ, సిటీ బస్సులూ, ఆడా మగా - కొందరు అందంగా, హుందాగా, నిర్భయంగా, కొందరు భయంగా, బితుకు బితుగ్గా - పోతూ,

ఖాళీ సీసాలున్న బల్లవైపు చూడక ముందు అతను యివన్నీ చూసి.

“వీధులను మురికి చేయకుము. మురికియే వ్యాధులకు కారణము”. ఎవరన్నారు మాటా? గాంధీయా, నెహ్రూయా, ఇందిరాగాంధీ నెహ్రూయా ఎవరన్నారు?

మురికిని వీధి చేయకుడు. వీధియే వ్యాధికి కారణము.

లేకపోతే

వ్యాధియే వీధికి కారణము.

అందువల్ల - వీధిని మురికి చేయకుము. మురికిని వీధి చేయకుము.

అనండి బాబూ అనండి; అనండనండి.

“సీసా కావాలేటి బాబూ? రాండి! రాండి! ఆర్నాలు”.

గేటుకి ఎడమ వైపున వున్న ఆడది, చీర తప్ప జాకెట్లేని శరీరంతో ముప్పై యేళ్లు బిగుతుగా ఆహ్వానంలా కనిపిస్తుంటే

అతను

ఆ పైట వెనక రెండేళ్ల వైధవ్యంలో పది పదిహేనుమందివో ఇంకెంతమందివో - ఇరవయ్యో ముప్పయ్యో చేతులు, వందో నూటయాభయ్యో వేళ్లు మత్తుగా, ఆవేశంగా, హాయిగా తడిమి.

నిమిరీ, నలిపి యేదేదో చేసేసిన రొమ్ముల్ని కాస్త బిగుతు సడలినా అందంగా, పొంకంగా కనిపిస్తుంటే.

వాటిని చూపుల్తో తడుముతూ, తడువుతూ ఆవిడవైపు అడుగెస్తుంటే -

హమ్మయ్య! పొద్దుటేల్పుంచీ బేరం సారం నేదనుకున్నా. ఆర్నాలన్నా బేరవాడి పావలకైనా ఏదో సీసా తీసేసుకుంటాడే బాబు. పావల వాస్తే చెల్లెలికి రెండు తెల్లకాయితాల బొక్కు ల్కొనొచ్చు. నంజకొడుకు ఆ రంగడు నిన్న రేత్రి ఎద్దల్లే కుమ్మి, కుక్కల్లే కొరికి రెండ్రూపాయ లిచ్చి, అరగంటాగొచ్చి “పైడీ! పోలీసాచ్చాడే మామూలియ్యాలానీ ఆ రెండిటి, ఆనక సూసు కుందాం” అని గుంజేసుకుపోనాడు. ఆ రెండులో చెల్లికి చౌకలో ఏదన్నా జాకీటు ముక్కా, రెండు రిబ్బన్నూ కొనచ్చనుకున్నా. గుంటెంత అందంగా వుంటాది! అది సదువుకుని, పెద్దదైం తరవాత - సీ! సీ! ఈ బతుకా - మారాణల్లే బతకాలది, యంట్లామారావొంటి మొగుడొచ్చి జమునల్లే వుండాలది. పదకొండేళ్లే అయినా గుంటంటాదీ - “ఆ రంగడూ ఆళ్లు రేత్తులు ఎందుకొస్తారే అప్పా” అని. దానికేటెరిక. అది బాగడ్డానికే. దాని బతుకు ఎంగిలాకల్లే కుక్కల్తోట్లో, పండుల్తోట్లో సిరక్కుండా వుండానికే నానలా సత్తున్నానని, సారా యాపారవన్నా చేద్దావంటే పెట్టుబడి కావాలాయె. తెలివితేటలుండాలాయె, పోలీసాళ్లు జాగరపు కళ్లల్లే తిరుగుతారాయె.

పేచీ గీచీల సిక్కులుండకూడదనుకుంటే మామూళ్లు కక్కాలాయె. ఆ నరకం కంటే ఒళ్లమ్ముకోడమే సుకం. ఎవడో ఓడు నికార్పుగా దొరుకుతాడు.... ఓ డబ్బున్న ఆసామి నెవణ్ణో ఎప్పుడేనా వల్లో యేసుకోవాలి, వంటి బిగువు పోతే ఎవడూ దగ్గిరకి రాడు.

“రాండి బాబూ రాండి! ఈ మాత్రం సీసా కావాలా? ఇంకా పెద్దదే కావాలా! రాండి సూద్దురుగాని-”.

ఆర్నాలా ఆ ఖాళీ సీసా! ఒసేయ్ - జాకెట్టు లేని..... ఆర్నాలే అది, కంటినిండా వున్నావని నీవైపోస్తుంటే ఆర్నాలంటావ్? నా దగ్గర పదిహేను పైసలే వున్నాయి. పదిహేను పైసల పాదుషాన్ నేను..... పదిహే.....

“పదిహేను పైసలకిస్తావా? అంత పెద్దదొద్దు - అంతకంటే చిన్న సీసా చాలు-”.

“పావలా అవుద్ది బాబూ - పైసా తగ్గదు”.

బాబూ! ఇదిగో బాబూ! నేనిస్తా రండి. బేడిద్దురు చాలు. పెద్ద సీసాయే చూడండి” గేటుకి కుడిప్రక్కనుంచి యింకో ఆడది. అతుకుల చీరలో - జాకెట్ లేకుండా - నల్లగా, సన్నగా.

బేడ! బేడ కావాలి బాబూ నాకు. పొద్దుటేల్పుంచీ టీనీళ్లేవు. కొంపలో వున్న ముప్పావలాని రాత్రి ఆడట్టుకెళ్లాడు. ఇంకా అయిపు లేడు. తాగి ఏమూల తూగిపడిపోనాడో, పడిపోయి ఏ మూలన్నా సచ్చిపోనాడో ఎరికనేదు. గుంటడూ గుంటదీ ఏ బస్సుల్కాడో అడుక్కుంటా వుంటారు. అది పాడుద్ది ఆడు చెక్కల్కొడ్తాడు. ఆడుకోవాల్సిన ఈడులో పాడు పిల్లలు అడుక్కుంటున్నారు బాబూ! ఈ పసికూన చూడు. గరుకురాళ్ల నేలమీద, ఆకాశాన్ని ఏటో అడుగుతున్నట్టు చేతులాడించేస్తాంది. ఆకాశం బరువుగా మీదడిపోతున్నట్టు కాళ్లు ఎగరదన్నేస్తాంది బాబూ! దీనికి పాలీడానికి పాల్లేవు. రొమ్ము బీడైపోనాది. పాడయిపోనాది. లబ్బర్పికని సీకినట్లు పసిది రొమ్ముల్ని సీకుద్ది బాబూ, రొమ్ముల్లోంచి ఏటాస్తాది నీ తల్లి బాత్తప్ప.... బేడ సాలు టీ నీళ్లొస్తాయ్, కాస్త ఆధరవు. బతకడం ఎంత కష్టం బాబూ! ఏ యింటికాడైనా అంట్లు తోముకుండా మంటే నాకు పనీరు. అప్పుడెప్పుడో బుద్ది దొంగగడ్డి తినేసింది. బతుకు మీద తీపి ఏటైనా

సెయిస్తాది. ఆ పైడల్లే ఒళ్లమ్ముకుందావన్నా జిగేది, బిగేది? వొంపులేవి, వొయ్యారాలేవి? ఏదీ నేదు. ఆ. సీసాలమ్ముకుంటున్నా. అడున్నాడా! మొగుడే. తాగుతాడు. తంతాడు. రిచ్చానాగి అడు తెచ్చేదెంతో ఆడికే యెరుక. ఆ రాముడికే యెరుక. ఆ సారా కొట్టేడికే యెరుక. బిడ్డలున్నారు బాబూ, ఆకలి గడ్డలు.

నూకాలమ్మ మనసులో ఆలోచనల హోరు, జోరు హోరు.

బేడే అంటోంది. మూడు పైసలేం తీసుకుంటాగానీ కొనేస్తా పదిహేను పైసలిచ్చి.

“ఏదీ సీసా చూపించు” అతను గేటువైపు నుంచి ఎడమవైపుకి వచ్చాడు.

“ఇదే బాబూ, ఇదే”.

తీసేసుకున్నాడు బాబూ. పదిహేను పైసలిచ్చి. మూడు పైసలుంచేసుకో అన్నాడు. ధర్మాత్ముడు.

మందు కోసం చేతిలో ఈ ఖాళీ సీసా. ఒంటిమీద ఈ మాసిన బట్టలు. ఇదే నేను. అమ్మ ఏ బత్తాయిలు కావాలంటుందో, ఏ ద్రాక్షలు తింటానంటుందో.

అనదు.

నేను యివేం కొన్నేనని అమ్మకి తెలుసు. అందువల్ల అటువంటివేం అడక్కుండానే చచ్చిపోనైనా చచ్చిపోతుంది అమ్మ.

అమ్మా చచ్చిపో!

సిరులు పొంగే భరతభూమిలో చచ్చిపోయి

ఆ స్వర్గదేశమో, ఆ నరకదేశమో పోయి

పాడమ్మా పాడు....

ఏ దేశమేగినా ఎందు కాలిడినా....

అతనికి హాస్పిటల్ వరండా రాక్షసుడి గొంతులా వుంది. ఆ నర్సులూ, రోగులూ, డాక్టర్లూ నిలువుగా నడుస్తున్న వికృతపు గొంగళి పురుగుల్లా వున్నారు.

అతని వెనక - గేటు దగ్గర -

పైడి : ఏటే నంజకానా! నూకాలమ్మా! సీసా నేనమ్మనిదాన్నీ! నువ్వమ్మే దాన్వటే! బేడకిచ్చేసినాది ఓ యబ్బు ఈ అన్నపూర్ణ! నా కాడికొస్తాన్నవాణ్ణి బేడని ఆశ్చుపి సీసా అమ్మేశావే. నీతిలేని నంజ.

నూకాలమ్మ : ఏటే పైడి పేల్తాన్నావ్! మళ్లా తూలు మాట. ఫెళ్లుమంటాది చెంప. రాలిపోగలవ్ పళ్లు.... నువ్వు తక్కువ ధరకే జమిందారైనా మొగ్గుతాడే. నంజంటావే - రంకులాడి కిల్లాడి.

పైడి : ఏటే నేన్రంకుదాన్నా? నువ్వే రంకువి. నీ తల్లి రంకుది. దాన్తల్లి రంకుది. నీ పిల్ల రంకుదవుద్ది.

పైడితల్లి కోపంతో పామై నూకాలమ్మ దగ్గరికి పోయి చెంప ఛెడీల్యనిపించింది.

నూకాలమ్మకి ఆ దెబ్బతో శోషాచ్చినట్టనిపించింది. కాయలు రాలబ్బడానికి రేక్కాయ చెట్టు కొమ్మని కుర్రాడు పట్టుకు వూపినట్టుంది ఆ దెబ్బ.

ఆ దెబ్బతో నూకాలమ్మ కూడా పామైపోయింది. దెబ్బతిన్న పామైపోయింది.

సత్తువ తెచ్చుకుంది. చేతుల్ని విసురుగా గాలిలోకి వూపింది. పైడికి మెడమీద తగిలింది ఒక చేతి దెబ్బ. ఆ చేతికే పైడి కొప్పు మెత్తగా తగిలింది. దీని కొప్పుట్టుకొని మెడ సాగదీసేస్తా. కుఱక్మని చావాలి. నంజ. నా ఫిల్లలు రంకువాళ్లవుతారంటాది.

పైడి : కొప్పొదల్వే. రాకాసి ముళ్లకంప! అమ్మో సచ్చానో!

(ఈ నూకాలమ్మని సంపేయాలి. పేణం పోతున్నట్టుండాది కొప్పు నాగేస్తుంటే, దీని పనిట్టా కాదు).

నూకాలమ్మ : అమ్మో! నంజా! సీర నాగేత్తున్నావే! యేటే! యేటే! ఆగవే! ఉసే పైడీ! సిగ్గునేదే నీకు. సీరే - లాక్కే! అయ్యో! అయ్యో! సూత్తూ వూరుకుంటారేటి బాబూ! సీర నాగేస్తన్నాదిది.

(నూకాలమ్మ కింద పడిపోయి చీరని చేతుల్తో గట్టిగా పట్టుకుని.)

బాబూ!

(చీరొదిలి రెండుచేతులూ కింద ఆనించి లేచి నిలబడబోతుంటే పైడి నూకాలమ్మని దబేలున కింద పడదోసి బరబరా బరబరా)

అయ్యో.... సీ....సీర.... ఆగ.... ఎంత పన్నేశావే పైడీ! అదేటే అదేటే!

(అయ్యో నా సీరని ఎటో ఇసిరేబోతున్నాదిది..) నీకు దండవెడతానే -

(అయ్యో! నా సీరని ఆ మురిక్కాలవలోకి ఇసిరేసినాది.)

(నా వొంటిమీద సీరనేదు. అయ్యో! ఇందరు మగాళ్లు, ఆడాళ్లు అందరూ అందరూ నన్నూ నా మొండి మొలని సూస్తన్నారు.)

నంజా! సూడే! నీ పన్నెప్తా.

(నూకాలమ్మ పైడి చేతిమీద కొరికి.....)

పైడి : అమ్మో! అమ్మో!

నూకాలమ్మ : నా సీర నాగేసినావ్ కాదే.

(పైడి జుట్టుని నూకాలమ్మ ఎడమచేత్తో చిందర వందర చేస్తూ, కుడిచేత్తో పైడిని డొక్కలో పొడుస్తూ వొంగి, పైడి చీరని పైకెత్తి, లాగి, గుంజి, చీర వూడి రాకపోయేటప్పటికి పైడి మీద కలబడి పైటపట్టుకుని, భుజంమీద కొరికి పైడి చీరని దొరకపుచ్చుకుని జిర్రు జిర్రున కవ్వం లాగుతున్నట్టు లాగేసి).

ఇప్పుడెట్టా వుందే పైడీ?

పైడి :

(బాబోయ్ ఇది పిచ్చికుక్కల్లే కరిచేసినాది. నెత్తురు).

పైడి చీరని మురిక్కాలవలో పడేట్లు విసిరేసింది నూకాలమ్మ. అది అందులో పడలేదు. కాలవకి కాస్త పక్కన - పంది పెంట.

మీద పడింది.

పైడి. అలాగే, బట్టల్లేకుండా నూకాలమ్మ మీద విరగబడింది.

ఇద్దరూ కలబడ్డారు. కిందదొర్లారు. సగంలేచి మళ్లా పడ్డారు. కిందామీదా పడ్డారు. దొర్లారు.. దొర్లారు.

నూకాలమ్మ హఠాత్తుగా లేచింది. పట్టు విడిపించుకుని. గబగబా పరుగెత్తింది.

మురికి కాలవలో పడకుండా వుండిపోయిన పైడి చీరని, కాకి సబ్బు ముక్కని కరుచుకు పోయినట్లు లంకించుకుని.

“చావే, పైడి, చావు. నా చీరని మురిక్కాలవలో పారేశావ్గా. నీ చీర నేనెత్తుకుపోతా మొండి మొలతోనే చావే నంజా చావు”.

నూకాలమ్మ - పరుగు, దొంగలాగా, చీరని ఆదరా బాదరా తొడలమధ్య కప్పుకుని, పరుగు, ఒకటే పరుగు.

ఇదంతా నిమిషాల్లో అయిపోయింది.

కిందపడి వున్న పైడి గభాలున లేచింది. తన చీర పట్టుకు పారిపోతున్న నూకాలమ్మని పట్టుకోవాలనుకుంది. నూకాలమ్మ మెరుపై పోయింది. మరుగైపోయింది.

అప్పుడు -

అలా ఒంటిమీద బట్టల్లేకుండా నిలబడడం పైడికి భయంకరంగా అనిపించింది. బాధనిపించింది. కళ్లు ఏడుపు సముద్రాలయ్యాయి. కిందపడి వున్న తను ఎందుకు లేచానా, అనుకుంది. అలాగే నేలమీద బొర్లా పడుకుని వున్నా పోయేదనుకుంది. చేతుల్లో రొమ్ముల్ని కప్పుకుంది. కోడిపెట్ట రెక్కల కింద పట్టనన్ని పిల్లల్ని దాస్తున్నట్టు. ఈసారి రెండు చేతులూ తొడల మీదకి, తొడల మధ్యకి, రొమ్ములు రొమ్ములు గాలిని ఎదిరిస్తున్నట్టు! ఒక చెయ్యి మళ్లా రొమ్ముల కడ్డంగా, ఒక చెయ్యి తొడల మధ్య నొక్కుకుని, అటూ యిటూ చూస్తే.

మనుషులు మనుషులు మనుషులు మనుషులు ఎటు చూసినా మనుషులే.

వాళ్ల తలలు తలలు తలలు.

తలల సముద్రం. తలలలలలల సముద్రం.

వాళ్ల కళ్లలో కోరికల పిచ్చి పిచ్చి ముళ్లు.

మురికి కాలవలో నూకాలమ్మది తను విసిరేసిన చీర మురికి నీళ్లకి సిగ్గేమోనన్నట్లు చిందర వందరగా కప్పుతూ నల్లగా, మురిగ్గా, కంపుగా నవ్వుతూ.

చీరని తీయాలంటే అంత కిందికి దిగాలి. గజం కిందికి. నడుం వంచినా, అడుగు కదిపినా ఎన్నో కళ్లు - దయ కురిపించేవి, భయం గాండ్రుమనేది. ప్రేమలకబోసేవి పగ రగిలించేవి. కళ్లు. మొరెట్టుకొనేవి. కోసేవి, ఊసేవి. నిమిరేవి. ముద్దెట్టుకునేవి. ఇన్ని కళ్లు. ఇలాంటి లాంటి కళ్లు. ఎలాంటిలాంటివో కళ్లు.

ఆడదాన్ని.

నన్ను

ఒంపులొంపుల దాన్ని. జిగిబిగిదాన్ని చూస్తుంటే, చూస్తుంటే.

పోట్లాటలో ఏ మూలకో పోయిన తను ఆడదాన్ననే జ్ఞానం సంగతి అప్పుడు అప్పుడంటే అప్పుడే ఒక్కసారిగా ఫెడీలున బట్టలేని ఒంటిమీద కచ్చితో కొట్టినట్లు కొడితే -

అయ్యో అయ్యో అయ్యయ్యో. నేనాడదాన్ని. ఒంటిమీద బట్టలేనిదాన్ని. ఈ వీధిలో వానలో ఆవల్లే నుంచున్నదాన్ని. ఇంతేసిమంది కళ్లలో రకరకాలుగా మారిపోయినదాన్ని. ఒరే దేవుడా! సచ్చినోడా! వల్లకాటిరావుడా! ఆకాశం సీల్చుకొచ్చి నా మానానికి అడ్డదరా నువ్వు. కాసుకోడానికి పాండవుల పెళ్లావేర కావాలా. ఈ రొమ్ములకడ్డం నిలబడరా ఒరే దేవుడా. ఈ

మనుషులు - మగాళ్లు నా చంకల్ని చూసి యేటి సేయాలనుకుంటున్నారో, బొడ్డు కిందకి తొళ్ల మధ్యకి ఎన్ని కళ్లు ఎన్నెన్ని సార్లు బురదలో ఎడ్ల కాళ్లల్లే దిగబడిపోయింటాయో! ఓ కుర్రాడా, నీ చెల్లినిలా మొండి మొలతో నిలబెడితే సూసేవాడివా? నీ తల్లి యిలా తల్లడిల్లి పోతుంటే సూసేవాడివా. ఓ అమ్మా నువ్విలా ఇంతమంది మొగాళ్ల నడుమ నిలబడగలవా పావలా అమ్మా, పావలా. పావలా కోసం నాను, బేడ కోసం ఆ నూకాలమ్మా బట్టలూడ లాగేసుకున్నాం, ఆడాళ్లవనే వూసు మర్చిపోనాం. అయ్యా నీటు బాబూ. నిగనిగ బూట్లబాబూ! నీ ఆడాళ్లు సిల్కు లైలాన్ సీరల్లో దాంకుంటారు. బేళ్లు పావలాలు పారేసుకుంటారు. పారేస్తారు. నవ్వుకుంటారు. నవ్వులుగా సెప్పకుంటారు. బాబుల్లారా అమ్మల్లారా. ఒరే ఒరే ఒసే ఒసే పైసలకి ముడిపడి పోయిన పేణాలవి. ఒరే ఒరే పోలీసూ. బడ్డీకాడ బీడీ కాలుస్తూ నిలబడు న్నావా? తప్పల్లరక్కండా ఒప్పల్లరిగేట్టు సూత్రాం అంటారు గదరా మీరు! నాయం అన్నాయం చూస్తారు గదరా మీరు! నాయనా అయినా యిదంత సూస్తూ వూరుకున్నావా. బాబూ! నేను రంకుదాన్నేనయ్యా. ఒళ్లమ్ముకునే దాన్నేనయ్యా. అద్దె సైకిల్నే బాబూ, సీకట్లో సిగ్గు సెరం సీరానారా యిడిచేసేదాన్నే బాబూ! రోగాల పురుగుల పుట్టని - దాచుకున్న దాన్నే బాబూ.

ఇంతైనా నేను ఆడదాన్ని, బాబుల్లారా; నేనాడదాన్ని. మీరంతా నన్నూ నా ఒంటినీ రవరవ్వూ సూసేశారు. కళ్లు కల్లుముంతలంత సేసుకుని. నా మానం అభిమానం మీ కళ్లలో కలిపేసుకున్నారు. నేను బతికేటికి యింక నేను బతికేటికి.

పైడి యిదంతా పైకి అనాలనుకుంది. పైన ఆకాశం చిరిగేట్టు, కింద నేల పేలేట్టు అరవాలనుకుంది. కాని - గొంతులో సిగ్గు అభిమానం సీసా మూతిలో బిగుసుకుపోయిన బిరడా అయిపోయాయి. పైడి అరవలేదు. కాని -

హాస్పిటల్ రోడ్డు పక్కన వాలుగా వున్న రోడ్డుమీద వాలులోకి సిటీబస్సు జోరుగా వరం ఇచ్చే దేవుడిలాగా వచ్చేస్తుంటే,

ఒడ్డున పడి గిలగిల గిలగిలలాడి హఠాత్తుగా నీట్లోకి దూకేసిన చేపలాగా.

బస్సు ముందు చక్రాలకిందికి దూకేస్తే, పైడి దూకేస్తే.

భయం ఆశ్చర్యం కేకలు రోడ్డుకి అటూ ఇటూ కలగాపులగం అయిపోయినప్పుడు.

నీళ్లున్న గ్లాసు కిందపడి భళ్లున పగిలి నీళ్లు చెల్లా చెదురైపోయినట్టు - అంతవరకూ పైడి శరీరంలో సజీవంగా సక్రమంగా ప్రవహిస్తున్న నెత్తురు రోడ్డుమీద అర్థం లేకుండా, ప్రయోజనం అసలే లేకుండా కళ్ళాపులా చిమ్ముకుపోతే.

నేలకి ఆ నెత్తురు ఏ బాధని నివేదించుకుందో తలలోంచి బయటపడ్డ మెదడు మట్టిలో ఏ ఆలోచనలు చేసిందో, బయటకు పొడుచుకు వచ్చిన ముంజేతి ఎముక బస్సు ముందు చక్రానికి ఏ దిక్కుని చూపించిందో రెప్పలు మూయని కళ్లు ఎవరిని వెయ్యి చావులు శపించాయో.

హాయిహాయిగా వున్న గాలికి, పల్చపల్చగా వున్న ధూళికి, పచ్చపచ్చగా వున్న చెట్లకి వెచ్చ వెచ్చగా వున్న ఎండకి, దూరంగా హోరు హోరుగా వున్న సముద్రానికి, పైడిమీద బోల్లించిన మూకుడు సమాధి ఆకాశానికి తెలిసి వుండాలి.

తెలియకపోయి వుండాలి.

★